




4531CH05

چچا چھکن کی عینک

5

چچا چھکن کپڑے بدل کر باہر جانے لگے تو عینک کا قصہ درپیش آیا۔ ایک پاؤں دہلیز کے اندر تھا ایک باہر کہ اچانک خیال آیا کہ غسل کے بعد عینک نہیں لگائی، عینک لینے غسل خانے میں گئے۔ عینک اُتار کھڑکی میں رکھنا کچھ کچھ یاد تھا لیکن وہاں پہنچ کر اب دیکھا تو موجود نہ تھی۔ طاقوں پر نظر ڈالی، ان میں بھی نہ تھی۔ گھڑونچی کو دیکھا، فرش اور نالی کا جائزہ لیا۔ کہیں نظر نہ آئی۔ سوچا شاید میلے کپڑوں کے ساتھ کوٹھری میں چلی گئی۔ واپس کوٹھری میں پہنچے۔ کپڑے لا کر

تخت پر رکھے تھے۔ عینک تخت پر بھی نہ تھی۔ ہر کپڑے کو احتیاط سے جدا کر کے اُٹھایا۔ ٹول ٹول کر دیکھا اور جھٹکا: ”کہیں بھی نہیں، گئی کہاں؟“ قوس اور نیم دائرہ بناتے ہوئے کھڑے گھومتے رہے۔





سارے کمرے کا جائزہ لیا کہ بے توجہی میں کسی اور جگہ نہ رکھ دی ہو۔
 مایوسی ہوئی۔ لپکے ہوئے پھر غسل خانے میں پہنچے۔ پھر کھڑکی کو دیکھا۔ کھڑکی
 کے نیچے نالی تھی۔ اُکڑوں بیٹھ کر اس کا معائنہ بھی کر لیا۔ اسے ناکافی سمجھ کر باہر
 گئے۔ غسل خانے سے سڑک تک ساری نالی دیکھ ڈالی، نہ ملی۔ واپس غسل خانے میں
 پہنچے۔ گردن گھما گھما کر طاقوں میں نظر ڈالی۔ گھڑوچی کے نیچے دیکھا۔ گھڑے
 جگہ سے سرکائے۔ کہیں نظر نہ آئی۔ ذرا دیر پریشانی کے عالم میں کھڑے سر
 کھجاتے رہے۔ ”عجیب تماشا ہے!“ لپکے ہوئے پھر کوٹھری میں پہنچے۔ میلے
 کپڑے باری باری اس زور سے جھٹکے کہ عینک کیا سوئی بھی لگی ہوتی تو الگ ہو کر
 گر پڑتی۔ ”لَا حَوْلَ وَلَا قُوَّةَ إِلَّا بِاللّٰهِ“ یک لخت نیا خیال سوچھا، بھاگے




ہوئے پھر غسل خانے میں پہنچے۔ لوٹے اٹھا کر دیکھنے سے رہ گئے تھے۔ وہاں بھی کچھ نہ نکلا۔ گردن بڑھا کر احتیاطاً ایک نظر لوٹوں کے اندر بھی ڈال لی۔ کچھ سُرراغ نہ ملا۔ داڑھی کھجاتے ہوئے پھر کمرے میں آ گئے۔

ذرا دیر کھوئے کھوئے کھڑے رہے پھر تخت پر بیٹھ گئے۔ سر جھکا کر ایک نظر احتیاطاً تخت کے نیچے بھی ڈال لی۔ اچانک خیال آیا کہ شاید عینک لگا کر غسل خانے میں گئے ہی نہ ہوں۔ وہاں عینک اُتار کر رکھنے کا یوں ہی وہم ہے۔ چپکے بیٹھ کر صبح سے اُس وقت تک کے واقعات پر غور فرمانے لگے کہ شاید اس طرح کسی موقع پر عینک اُتارنا اور کہیں رکھنا یاد آجائے۔ سوچا عینک کہیں بستر ہی میں نہ رہ گئی ہو۔ دالان میں جا کر سارے لپٹے ہوئے بستر تل پٹ کر ڈالے۔ ان میں سے اپنا بستر ڈھونڈ کر نکالا۔ اس کی ایک ایک چیز دیکھی، جھٹکی، تکیوں میں ٹٹولا کہ شاید



عینک سیر سپاٹے سے
فارغ ہو کر واپس آگئی ہو مگر
نہیں آئی تھی۔ یک لخت
دیوان خانے میں دیکھنے کا
خیال آیا۔ تیز تیز قدم اٹھاتے
وہاں پہنچے۔ میز، کرسیاں، فرش،



طاق، ایک ایک چیز دیکھ لی۔ عینک کہیں ہو تو ملے۔

چچا کھسیانے سے ہو چلے۔ ”کیا واہیات ہے!“ بے اختیار جی چاہتا تھا کہ
نوکروں اور بچوں کو امداد کے لیے پکاریں لیکن ان سے امداد طلب کرنے میں
ہیٹی ہوتی تھی۔ دماغ ایک ہی ادھیڑ بن میں مصروف تھا کہ اور کس جگہ گئے تھے۔
بے تابی کے عالم میں کبھی صحن سے گزر کر باہر جاتے، کبھی اندر آ جاتے۔ کنکھیوں
سے چچی کو تاڑتے جا رہے تھے۔ کبھی باہر کھڑے ہو کر داڑھی کھجانے لگتے، کبھی
اندر آ کر پیٹ سہلانا شروع کر دیتے۔ سمجھ میں نہ آتا تھا کیا کریں۔ اتفاق سے بنو
ہنڈ کُلیا کا سامان لیے اُدھر سے گزری۔ چچا نے اشارے سے بلایا۔ آہستہ سے کہا:
”بنو ایک کام کیجو۔ ہماری عینک کھو گئی ہے۔ باورچی خانے میں کہیں رکھی تھی۔
ڈھونڈ کر لا دے گی؟“



بُنو نے پوچھا: ”کون سی عینک؟“

چچا بولے: ”احمق کہیں کی، جو عینک ہم لگاتے ہیں، اور کون سی، مگر دیکھ

تیری اماں کو نہ معلوم ہونے پائے۔“

بُنو چچا کا منہ تکتے ہوئے بولی: ”اپنی عینک تو لگا رکھی ہے آپ نے۔“

چچا نے چونک کر ہاتھ آنکھوں کی طرف بڑھایا۔ ”ہیں! یقین نہ آیا کہ جس

شے کو ہاتھ نے چھوا وہ عینک ہی ہے، اُتار لی۔ ہاتھ میں لے کر گھما گھما کر

دیکھنے لگے۔ پھر حیرت کے عالم میں ایک نظر بُنو پر ڈالی۔ ”یہ یہیں تھی! کب لگائی

تھی ہم نے؟“

بُنو کو چھوٹی ہنسی، قہقہہ لگاتی اور اماں

اماں، کرتی ہوئی یہ بات سنانے باورچی

خانے کو چلی، چچا نے لپک کر پکڑ لیا۔

”ہیں ہیں! کیا ہوا؟ کہاں چلی؟

گلاب جامن کھائے گی؟ وہ بات تو

ہم نے مذاق میں کی تھی۔ اس میں

اماں کو سنانے کی کیا بات ہے؟ کیا

لائیں تیرے لیے بازار سے؟“



بُنونے قہقہہ اور 'اماں اماں' کی رٹ بند نہ کی تو چچا جلدی سے باہر نکل گئے۔
 شام کو چچا گھر آئے تولدے پھندے تھے۔ ایک ہاتھ میں مٹھائی کی
 ٹوکری دوسرے میں کچوریوں کی۔ دروازے میں قدم رکھتے ہی بچوں کو پکارنا
 شروع کر دیا۔ ایسے خوش ہوئے گویا صبح کچھ ہوا ہی نہ تھا۔

— امتیاز علی تاج



پڑھیے اور سمجھیے



چوکھٹ، ڈیوڑھی	↔	دہلیز
محراب دار، کمان نما ڈاٹ جود یوار میں بنی ہوتی ہے	↔	طاق
لکڑی یا پتھر کا چوکھٹا جس پر پانی کے گھڑے	↔	گھروپنچی
رکھے جاتے ہیں		
کمان، دائرے کا ایک حصہ	↔	قوس
آدھا دائرہ	↔	نیم دائرہ
نیچے اوپر کر دینا، اُلٹ پلٹ کر دینا (روزمرہ)	↔	تل پٹ کر ڈالنا
اچانک	↔	یک لخت





سراغ	◀.....▶	نشان، پتہ
دیوان خانہ	◀.....▶	خاص نشست گاہ، ڈرائنگ روم
واہیات	◀.....▶	واہی کی جمع، بے تکی، فضول باتیں
ہٹی ہونا	◀.....▶	بے عزتی ہونا
کوٹھری	◀.....▶	چھوٹا کمرہ
ہنڈکلیا	◀.....▶	کھانا پکانے کے پتوں کے کھیل کھلونے
کنکھیوں سے دیکھنا	◀.....▶	ترچھی نظر سے دیکھنا

سوچیے اور بتائیے



1. چچا چھکن کے ساتھ عینک کا کیا واقعہ پیش آیا؟

2. چچا چھکن نے عینک کو کہاں کہاں تلاش کیا؟

3. چچا چھکن اپنی عینک کی تلاش میں کسی اور کی مدد کیوں نہیں لے رہے تھے؟




4. بٹو قہقہہ لگاتی باورچی خانے میں کیوں گئی؟

5. چچا چھکن کے شام کو لدے پھندے گھر آنے کی کیا خاص وجہ تھی؟

مثال کے مطابق 'نیم' کو دوسرے لفظ سے جوڑ کر نیا لفظ بنائیے

مثال : نیم + دائرہ = نیم دائرہ
_____ + _____ = _____
_____ + _____ = _____
_____ + _____ = _____

تصاویر کے سامنے ان کے نام لکھیے اور ان کے بارے میں ایک ایک جملہ بھی لکھیے

تصویر	نام	جملہ
		

جملے	نام	تصویر
		
		
		
		



پڑھیے، سمجھیے اور لکھیے



● ٹٹول ٹٹول کر دیکھا۔

● گردن گھما گھما کر نظر ڈالی۔



● کپڑے باری باری اس زور سے جھٹکے کہ سوئی بھی الگ ہو کر گر پڑتی۔

● ذرا دیر کھوئے کھوئے کھڑے رہے۔

● پھر تیز تیز قدم اٹھاتے وہاں پہنچے۔

ان جملوں میں خط کشیدہ لفظوں پر غور کیجیے۔ ہر جملے میں ایک لفظ کو دوبار لکھا گیا ہے۔ ٹول ٹول کر، گھاگھا کر، باری باری، کھوئے کھوئے اور تیز تیز قدم

تحریر میں زور، تاثیر اور خوب صورتی پیدا کرنے کے لیے کبھی کبھی یہ انداز بھی اختیار کیا جاتا ہے۔ اسے 'تکرار لفظی' کہتے ہیں۔

آپ بھی اپنے استاد کی مدد سے کچھ ایسے جملے تلاش کر کے لکھیے جن میں 'تکرار لفظی' ہو



● تکیوں میں ٹٹولا کہ شاید عینک سیر سپاٹے سے فارغ ہو کر واپس آگئی ہو۔

● چچا شام کو گھر آئے تو لدے پھندے تھے۔

● دماغ ایک ہی اُدھیڑ بُن میں مصروف تھا کہ اور کس جگہ گئے تھے۔

● چچا نے لپک کر پکڑ لیا۔ ہیں ہیں! کیا ہوا؟

روزانہ کی بول چال میں کچھ ایسے الفاظ ہوتے ہیں، جو اس زبان کے ماہرین کے کثرتِ استعمال سے اس زبان کا اہم حصہ بن جاتے ہیں۔ ایسے الفاظ ’روزمرہ‘ کہلاتے ہیں۔ جیسے آئے دن، لینا ایک نہ دینا دو، دن رات کا جھگڑا، ایکایکی، شب و روز کے معمولات وغیرہ بھی روزمرہ کے ذیل میں ہی آتے ہیں۔

آپ بھی اپنے استاد اور گھر کے بڑوں سے کچھ ایسے لفظ جو ’روزمرہ‘ کے طور پر استعمال ہوتے ہیں، معلوم کر کے لکھیے اور ان سے جملے بھی بنائیے





کیا آپ اپنے ارد گرد ایسی کوئی دل چسپ شخصیت دیکھتے ہیں، جس میں چچا چھکن کی نمایاں خصوصیات کا عکس جھلکتا ہو۔ اپنے تجربے کی روشنی میں کسی ایسے شخص کے بارے میں چند جملے لکھیے

چچا چھکن جیسے لوگ ہر جگہ پائے جاتے ہیں، آپ اس سلسلے میں اپنا خیال چند جملے میں لکھیے



لطیفہ / چٹکلہ



دروازے پر دستک ہوئی۔ راجو نے دروازہ کھولا۔
 امی نے راجو سے پوچھا: ”کون آیا ہے؟“
 راجو: ”ایک مونچھوں والے انکل آئے ہیں۔“
 امی: ”اُن سے کہہ دیجیے کہ ہمیں مونچھیں نہیں چاہیے۔“

اساتذہ کے لیے ہدایات



- ✱ ہمارے گھر کے استعمال میں آج سے پہلے جو چیزیں استعمال ہوتی تھیں، ان سے متعلق ایک ویڈیو دکھایا جاسکتا ہے۔
- ✱ چچا چھکن کے اس اہم کردار کو ایک ڈرامے کی شکل میں اسٹیج کرایا جاسکتا ہے۔
- ✱ طنز و مزاح پر مبنی کوئی اور مضمون طلباء سے لائبریری سے تلاش کرا کے پڑھوایا جاسکتا ہے۔

